

WIRT ARTISTIKU

**L-ALTAR TAL-KURĊIFISS
U L-KONFRATERNITA' TA' L-AGONIZZANTI
FIL-PARROĊĊA TAL-GUDJA FIS-SEKLI SBATAK U TMINTAK**

L-altar tal-Kurċifiss kien wiehed mill-ewwel li twaqqfu fil-knisja tal-Gudja wara li din inbniet bejn l-1656 u l-1666. Insibuh imsemmi fil-vista pastorali ta' l-Isqof Gerolamo Molina, madwar l-1778, flimkien ma' l-artal maġġur u dak tal-Madonna tar-Rużarju, illi kien imwaqqaf fil-parroċċa l-qadima ta' Bir Miftuh.


Fis-sena 1678, ir-rahal tal-Gudja kien fih biss 492 ruħ, bla ma tghodd il-kappillan. Hal-Farruġ kien għadu jagħmel parti mill-Gudja, iżda ma kien baqa' l-ebda dar abitata fih. Il-knisja parrokkjali kienet għadha kemm inbniet u mid-dehra kien għad jonqos hafna xi jsir fiha. Per eżempju, jissemmew biss tliet artali : il-Maġġur, tal-Madonna tar-Rużarju u dak tal-Kurċifiss, illi fuqu se nagħtu xi informazzjoni. Tmien snin wara, fl-1686, insibu li xi nies mill-Gudja talbu lill-Isqof Cocco Palmieri biex jipprofana l-knisja antika ta' Bir Miftuh halli jkunu jistgħu jieħdu l-ġebel minnha biex jipperfezzjonaw il-knisja l-ġdida. Ir-raġuni li ġabu kienet illi n-nies tal-post kienu foqra wisq u ma kienx possibbli għalihom iġibu ġebel tajjeb għax dan kien jinstab 'il bogħod hafna.

Barra miċ-ċokon tal-popolazzjoni, tajjeb wiehed jiftakar illi ftit qabel, Malta għaddiet minn esperjenza kerha : il-pesta tal-1676, li fiha mietu aktar minn haxx-il elf ruħ. Fil-Gudja, billi dik is-sena kellha joqogħdu fiha madwar 550 ruħ, il-pesta dehret fl-4 ta' Mejju u sat-23 ta' Ġunju kienu mietu 29. B' kollox, ir-rahal tilef 37 persuna.(1) Il-fatt illi sentejn wara l-popolazzjoni

kienet kompliet niżlet aktar, juri mil-liema żmien diffiċli għadew.

Fil-Vista ta' l-Isqof Gerolamo Molina tal-1678, insibu parti miktuba minn id differenti mill-bqija tad-deskrizzjoni tal-parroċċa tal-Gudja. Tibda bil-kliem "*Dentro la mia chiesa parrocchiale....*" u għalhekk nikkonkludu li hija dikjarazzjoni tal-kappillan. Peress li l-kitba hija differenti jista' jkun li nkitbet mill-kappillan innifsu. Mhix haġa tas-soltu li tilitaqa' ma' każ bħal dan.

Inġibu din is-silta maqluba għall-Malti :
"Gewwa l-knisja parrokkjali tieghi hemm altar illi ġie mwaqqaf madwar tliet snin ilu. Dan jirrapprezenta lil Sidna Gesu' Kristu Msallab. Il-Membri tal-Konfraternita' ta' l-Agunija (2) bnewh u waqqfuh għas-spejeż tagħhom. Il-fratelli jhallsu erba' grani fix-xahar u wara l-mewt ta' kull wiehed jew wahda minnhom, il-prokuraturi huma obbligati jagħmlu żewġ quddisiet kantati u tlieta u għoxrin quddiesa letta. Kull l-ewwel tax-xahar jiċċelebraw quddiesa kantata għall-erwieh tal-membri mejta. Jiċċelebraw ukoll seba' quddisiet kantati ohra fis-sena, wahda kull nhar ta' Ġimgħa matul ir-Randan. Ikollhom għasar u quddiesa kantata fil-festa ta' l-Invenzjoni tas-Salib Imqaddes".(3)



**Il-Kwadru tal-Kurċifiss
fl-Arcimatriċi tal-Gudja**

Mela l-altar kien twaqqaf xi tliet snin qabel l-1678, madwar l-1675 fi żmien il-Kappillan Vincenzo Gristi.

L-altar kien għadu ġdid u ma nistagħbux meta naqraw illi l-Isqof ordna li jsir xi titjib fih. Ried

li l-wiċċ ta' l-altar isir b' tali mod illi l-gandlieri jkunu jistgħu joqogħdu sew. Min-naħa tagħhom, il-prokuraturi kienu qed jithabtu biex jagħmlu

gwarniċ tal-ġebel għall-altar bil-flus miġbura. Kellhom tmien uqijiet. Il-bqija tal-flus kellhom jiġu mill-ġbir. Kien hemm is-somma ta' mitt skud mogħtija mill-imseħbin wara l-ġabra ta' Mejju ta' dik is-sena u li kienu diġa' f' idejn il-prokuraturi Mastru Mario Barbara u l-Kjeriku Giovanni Marija Pace.

Għandna wkoll deskrizzjoni ta' l-altar kif kien dak iż-żmien. Kont titla' fuq permezz ta' tarġa tal-ġebel. Il-kwadru kien juri 'l Kristu msallab, Sidna Marija, San Ġwann Battista u Marija Madalena. Għalkemm l-altar kien għadu ġdid, insibu illi kien qed jiġi mghammar bin-necessitajiet. Kellu żewġ vintaltari, wiehed tad-damask kulur rosaċew, u l-iehor magħmul mis-satin kulur kannella, hames trieħi bojod għall-altar, tnejn minnhom tal-bizzilla bajda, kappa tal-bellus iswed bil-fjuri, żewġ toniċelli suwed u tmien torċi li kienu jintużaw biex jiġu akkumpanjati l-fratelli mejta u jiġu mixgħula fuq il-qabar waqt il-quddies kantat. Erbgħa mit-torċi kienu żgħar u qodma waqt li l-erbgha l-oħra kienu kbar u ġodda.

Kif diġa' għidna, dawn ma kinux żmenijiet faċli. FI-1676, wara li spiċċat il-pesta ġew iċċelebrati sbatax-il quddies biss għall-fratelli matul il-bqija ta' dik is-sena, għax l-elemosina tal-quddies kienet ta' żewġ tari.(4) Iżda wara li għadda ftit taż-żmien, kollox reġa' ġie bħal qabel, jiġifieri tlieta u għoxrin quddies. Dan kollu sar bl-approvazzjoni tas-superjuri.

Il-Konfraternita' tal-Agunizzanti baqgħet tiehu hsieb l-Altar tal-Kurċifiss għal bosta snin wara. FI-1745, xi sittin sena wara li ġie mwaqqaf, l-altar kellu kull ma kien meħtieġ għas-sagrifiċċju tal-quddies. Il-pittura kellha l-kwadru ndurat u fuq l-altar kien hemm xbieha żgħira li kienet turi s-Seba' Duluri ta' Marija. Issa l-konfraternita' kellha tiċċelebra żewġ festi fis-sena bl-għasar u quddies kantata : dawn kienu l-Eżaltazzjoni u l-Invenzjoni tas-Salib Imqaddes, fit-3 ta' Mejju u l-14 ta' Settembru. Meta jmut membru kienu jsiru tliet quddisiet kantati u tletin letti, jiġifieri aktar minn qabel.(5) Waqt l-agunija tal-imseħbin kienu jesponu s-SS. Sagrament fil-bieb tat-tabernaklu għal tliet sigħat, bl-assistenza ta' qassis għid it-talb.

Daqs mitt sena wara, fl-1769, insibu li kellhom relikwija tas-Salib Imqaddes bis-sieq tar-ram, lampier ordinarju, żewġ settijiet ta' gandleri biż-

żewġ slaleb tagħhom, erba' fjuretti antiki u erbgha ġodda, erba' trieħi u tapit antik. Jissemew ukoll kaxxa kbira għall-hwejjeġ ta' l-altar u mejda żgħira għall-ġbir li kien isir kull xahar.(6)

Il-quddies b' suffraġju għall-mejtin kompli jżied. Kellhom l-obbligu li jagħmlu tnaħ-il quddies kantata fis-sena, waħda nhar l-ewwel Tnejn ta' kull xahar b' suffraġju għar-ruħ ta' Gioannello Mallia. Gregorio Dalli halla numru ta' quddies kantat u 24 letti. Quddies kull nhar l-ewwel Ġimgħa tax-xahar u tlieta oħra nhar ta' Ġimgħa, f' Marzu, għall-fratelli mejtin. Dawn, barra l-quddies u talb illi semmejna qabel. Kienu jixegħlu erba' torċi fuq il-qabar ta' kull membru.

Ma hemm l-ebda dubju li missirijietna kienu jagħtu importanza lil dak li kien isir minn ruħhom wara mewthom. Tul haġġithom kienu jaħsbu kif jistgħu għaliha. Min kien ihalli numru, xi drabi kbir, ta' quddies u min kien jingħaqad fis-Sodalita' tal-Agunizzanti biex b' erba' grani fix-xahar, li kienet somma żgħira, igawdi minn quddies b' suffraġju għal-erwieħ tal-membri. Barra mill-quddies ta' din l-għaqda, kien hemm hafa aktar għall-mejtin. Kull konfraternita', jiġifieri tas-Sagrament, tal-Madonna tar-Rużarju u tal-Madonna tal-Konsolazzjoni, kellhom talb u quddies għall-membri tagħhom. Oħrajn kienu jiġbru l-flus fil-knisja u mid-djar tar-raħal li mbagħad kien isir quddies għall-Erwieħ tal-Purgatorju.

REFERENZI

1. J. Micallef, *The Plague of 1676*, pp. 19 u 110.
2. Fil-visti pastorali xi drabi tissejjah konfraternita' u xi drabi sodalita'. Kemm irġiel u kemm nisa setgħu jkunu membri.
3. "Invenzjoni" kienet tffisser meta "nstab" is-Salib. Dak iż-żmien, din il-festa kienet kmandata.
4. Vista Pastorali ta' l-Isqof Molina, 1678. J. Micallef, *Ibid.*, jikteb illi fil-Gudja kien hemm żewġ qassisin biss matul il-pesta. Tant kien hemm quddies kantat illi l-quddies lett għal mejtin beda jiġi iċċelebrat sitt xhur wara li l-pesta għaddiet. Dawn iż-żewġ qassisin damu xi sena u nofs biex iqaddsu l-quddies kollu li kien imholli mill-vittmi tal-pesta. F'Malta kollha kont issib l-istess sitwazzjoni. (M' għandniex xi ngħidu illi dan il-quddies ma kienx kollu tal-membri tal-Konfraternita' tal-Agunija.)
5. Il-Vista Pastorali ta' l-Isqof Alpheran de Bussan fl-1745.
6. CEM Inventarie, Cabreo, 1769.

PAUL FARRUGIA M. A.